


بِسْمِ اللّٰهِ الرَّحْمٰنِ الرَّحِیْمِ

(220)



بہ عنوان

دورِ پُر فتن اور مسلمان

حافظ محمد ابراہیم عمری

من جانب

جماعت اسلامی ہند

دور پر فتن اور مسلمان

موجودہ دور بڑا پُر آشوب دور ہے۔ ہر طرف فتنہ و فساد، قتل و غارت گری اور دہشت و وحشت کی فضا عام ہے۔ خواہشات و نفس پرستی، حرص و ہوس اور اس عارضی دنیا کے حصول میں انسانوں کی مقابلہ آرائی اپنے کمال کو پہنچ چکی ہے۔ ایک طرف مسلمان اپنی نجی زندگی میں اللہ تعالیٰ سے دور ہوتا جا رہا ہے، فکرِ آخرت سے دل خالی ہوتے جا رہے ہیں، عبادتوں میں خلوص و للہیت، خوف و خشیت اور خشوع و خضوع کی وہ کیفیت کم ہوتے جا رہی ہے جس کا اسلام مطالبہ کرتا ہے تو دوسری طرف آج ساری دنیا اسلام اور مسلمانوں کو اپنا نشانہ بنائے ہوئے ہے۔

ہر جگہ اسلام اور مسلمانوں کو بدنام کیا جا رہا ہے۔ ہماری اس حالت کو دیکھ کر وہ حدیث یاد آتی ہے، جس میں رسول اکرم ﷺ نے فرمایا تھا: یوشک الامم ان تداعی علیکم کما تداعی الاکلکة الی قصعتها۔ ”ایک ایسا وقت بھی آئے گا کہ ساری اقوام تم پر اسی طرح ٹوٹ پڑیں گی جس طرح بھوکے دسترخوان پر ٹوٹ پڑتے ہیں۔ صحابہ کرامؓ نے دریافت کیا: ومن قلة نحن یومئذ؟ کیا اس وقت ہم مسلمانوں کی تعداد کم ہوگی؟ آپ ﷺ نے فرمایا: نہیں! تمہاری تعداد تو زیادہ ہوگی مگر تمہاری حیثیت اس وقت سمندر کی جھاگ کے برابر ہوگی۔ اس کی وجہ پوچھی گئی تو آپ ﷺ نے فرمایا: تمہیں ”وہن“ لگ جائے گا۔ صحابہ کرامؓ نے پوچھا: یہ ”وہن“ کیا چیز ہے؟ تو آپ نے فرمایا: حب الدنيا و کراهیة الموت۔ ”دنیا کی محبت اور موت سے نفرت“۔ (ابوداؤد: باب فی تداعی الامم علی الإسلام)

رسول اکرم ﷺ نے وحی کی روشنی میں اپنی امت کو مستقبل میں پیش آنے والے حالات کے بارے میں خبر دی تھی، جیسا کہ حضرت حذیفہؓ فرماتے ہیں: قام فینا رسول اللہ قائمًا، فما ترک شیئًا یکون فی مقامہ ذالک الی قیام الساعة الا حدثہ حفظہ من حفظہ و نسیہ من نسیہ۔ (ابوداؤد: باب ذکر الفتن و دلائلہا) ”رسول اکرم ﷺ ایک مرتبہ ہمارے درمیان خطبہ دینے

کے لیے کھڑے ہوئے اور اس وقت سے لے کر قیامت تک پیش آنے والے سارے حادثات کی آپ نے خبر دی، یاد رکھنے والوں نے اس کو یاد رکھا اور بھولنے والے اس کو بھول گئے۔“

آپ ﷺ نے جن عبرتناک واقعات کی خبر دی تھی آج ان کا ظہور بڑے پیمانے پر ہو رہا ہے۔ آپ ﷺ نے اپنی امت کو متنبہ فرمایا تھا کہ آخری زمانہ میں فتنے و فسادات کثرت سے ہوں گے، بدکاریاں عام ہوں گی اور بد اعمالیاں امت کو اپنی لپیٹ میں لے لیں گی۔ حضرت عمرؓ نے ان فتنوں کے بارے میں فرمایا: اللہ تموج کموج البحر۔ (مسلم: کتاب الفتن) ”فتنے سمندر کی موجوں کی طرح ٹھاٹھیں مارتے رہیں گے۔“

رسول اکرم ﷺ نے مختلف مواقع پر قیامت کی جھوٹی بڑی بہت سی علامتوں کا ذکر فرمایا ہے، جن میں سے چند احادیث یہ ہیں:

۱۔ آپ ﷺ نے فرمایا: یتقارب الزمان وینقص العمل ویلقى الشح ویکثر الهرج (بخاری: باب حسن الخلق والسخاء وما یکره من البخل...) ”زمانہ تیزی سے گزرنے لگے گا، عمل ناپید ہوتا جائے گا، انسان حرص و ہوس میں مبتلا ہوگا اور قتل و غارتگری عام ہوگی۔“

۲۔ حضرت ابوہریرہؓ سے مروی ہے، آپ ﷺ نے فرمایا: سیأتی علی الناس سنوٰت خدّات یصدق فیہا الکاذب ویکذب فیہا الصادق یؤمن فیہا الخائن ویخون فیہا الأمین وینطق فیہا الرویضہ (ابن ماجہ: کتاب الفتن) ”لوگوں پر ایسا سنگین دور بھی آئے گا کہ جھوٹوں کی تصدیق جائے گی اور سچوں کو جھٹلایا جائے گا، خیانت کرنے والوں کو امانت دار اور امانت داروں کو خائن سمجھا جائے گا اور معمولی حیثیت کے لوگ بڑی بڑی باتیں کرنے لگیں گے۔“

۳۔ حضرت عبداللہ بن عمرؓ کا بیان ہے کہ ایک مرتبہ رسول اکرم ﷺ ہمارے پاس تشریف لائے اور فرمایا: ”اے مہاجرین کی جماعت! پانچ چیزیں ایسی ہیں اگر ان سے تمہیں آزما یا جائے (تو اللہ ہی تمہارا محافظ ہے) میں اللہ تعالیٰ سے دعا کرتا ہوں کہ وہ تمہیں ان سے بچائے (پانچویں چیز آپ نے یہ بیان فرمائی) ولکم ینقضوا عہد اللہ وعہد رسوله الا سلط اللہ علیہم عدوا من غیرہم فأخذوا بعض ما فی أیدیہم ومالم تحکم أئمتہم بکتاب اللہ وتخیروا مما أنزل اللہ الا جعل اللہ بأسہم بینہم (ابن ماجہ: کتاب الفتن) ”جب لوگ اللہ اور اس کے رسول کے

احکام کی خلاف ورزی کریں تو اللہ تعالیٰ ان پر دشمنوں کو مسلط کر دے گا، وہ ان کی املاک اور جائیداد پر ناجائز قبضہ کر لیں گے اور جب علماء اور حکمران کتاب اللہ کے مطابق فیصلہ کرنے کی بجائے اپنی پسند کے مطابق آیات قرآنی کا انتخاب کرنے لگ جائیں تو اللہ تعالیٰ ان کے درمیان شدید اختلاف پیدا کر دے گا۔“

۴۔ حضرت زینبؓ بنت جحش کہتی ہیں ”خرج رسول اللہ یوما فرزا محمرا وجہہ یقول لا الہ الا اللہ، ویل للعرب من شرق قد اقترب فتح الیوم من درم یا جوج ومأجوج مثل هذه، وحلق بأصبعیہ الالبهام والسی تلیہا، قالت فقلت، أنہلک وفینا الصالحون۔ قال نعم، اذا کثر الخبث۔ (مسلم کتاب الفتن و اشراط الساعة) ”رسول اکرم ﷺ ایک دن باہر نکلے، آپ گھبرائے ہوئے تھے، چہرہ سرخ تھا، آپ ﷺ فرما رہے تھے ”لا الہ الا اللہ“ عربوں کی بربادی کا وقت قریب آچکا ہے۔ آپ نے دو انگلیوں (انگھوٹھے اور شہادت کی انگلی) سے حلقہ بنا کر فرمایا کہ یا جوج اور ما جوج کی دیوار اتنی کھل گئی۔ حضرت زینبؓ نے پوچھا: ہمارے درمیان نیک لوگوں کی موجودگی کے باوجود ہمیں ہلاک کیا جائے گا؟ آپ ﷺ نے فرمایا: ہاں، اگر برائیاں زیادہ ہو جائیں تو ہلاکت لازمی ہے۔“ اسی لیے قرآن مجید میں ارشاد فرمایا گیا: **وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً۔ (الانفال: ۲۵)** ”اس آزمائش اور فتنہ سے بچو، جو تم میں سے صرف مجرموں کے ساتھ مخصوص نہیں ہوگا۔“

فتنوں کے وقت انسان کی حالت:

ان فتنوں کو دیکھ کر عقل مندوں کی عقل بھی جواب دے جائے گی۔ رسول اکرم ﷺ نے فرمایا: الصابر فیہم علی دینہ کالقابض علی الجمرة (ترمذی: باب الصابر علی دینہ...) ”اس وقت دین پر قائم رہنا آگ کے شعلے کو اپنے ہاتھ میں پکڑنے سے زیادہ مشکل ہو جائے گا۔“ حالات اتنے سنگین ہوں گے کہ آپ ﷺ نے فرمایا: العبادہ فی الہرج کالہجرة الی۔ (ترمذی: باب الہرج والعبادہ فیہ) ”ایسے فتنوں کے موقع پر عبادت کرنا (اجرو ثواب کے اعتبار سے) میری طرف ہجرت کرنے کے برابر ہے۔“ مصائب و مشکلات سے پریشان ہو کر آدمی قبر کے پاس کھڑے ہو کر کہے گا: یا الیتنی کنت مکان هذا القبر۔ (ابن ماجہ: کتاب الفتن) ”اے کاش

اس کی بجائے میں اس قبر میں مدفون ہوتا!“۔ اس وقت دین نام کی کوئی چیز نہ ہوگی۔ کمزور دل انسان ان فتنوں سے گھبرا کر اپنے دین سے ہاتھ دھو بیٹھیں گے۔ رسول ﷺ کا ارشاد گرامی ہے: یصبح الرجل مئومنا ویمسی کافرا ویصبح کافرا یبیع دینہ بعرض من الدنیا۔ (ترمذی: باب ستکون الفتن کقطع اللیل المظلم) ”صبح کا مومن شام ہوتے ہوتے کفر کی زندگی اختیار کر لے گا اور جو شام کے وقت مومن ہوگا وہ صبح ہوتے ہوتے کفر کی زندگی اختیار کر لے گا۔ دنیا کی حقیر پونجی کے بدلے اپنے دین کو بیچ دے گا“۔

ایسے ہی لوگ قیامت کے دن جب رسول اکرم ﷺ کے ہاتھوں حوض کوثر پر پانی پینے کے لیے آئیں گے تو پیچھے سے فرشتے ان کو گرفتار کر لیں گے اور رسول ﷺ سے کہیں گے: لاتدری مشوا علی القہقری۔ (بخاری: باب ماجاء فی قول اللہ: واتقوا...) آپ نہیں جانتے، یہ لوگ آپ کے بعد دین کو ترک کر چکے تھے“۔

اسی دور پر فتن کے بارے میں آپ ﷺ نے فرمایا: حتی یصیر الناس الی فسطاطین۔ فسطاط ایمان لانفاق منہ وفسطاط نفاق لا ایمان فیہ فاذا کان ذاکم فانظرو والذجال من یومہ أو من غدہ۔ (ابوداؤد: باب ذکر الفتن ودلائلہا) ”اس وقت لوگ دو جماعتوں میں منقسم ہو جائیں گے، ایک جماعت ان مومنین کی ہوگی جن کی زندگی نفاق کی آلودگیوں سے پاک ہوگی۔ دوسری جماعت ان منافقین کی ہوگی جن کا ایمان سے کوئی تعلق نہیں ہوگا۔ جب مسلمان اس حالت کو پہنچ جائیں تو اسی دن یا دوسرے دن خروج دجال کا انتظار کرو“۔

ان احادیث کی روشنی میں ہم موجودہ دور کا جائزہ لیں اور غور کریں کہ کیا یہ احادیث ہمارے اس دور پر صادق نہیں آتیں؟ اگر صادق آتی ہیں تو ہمیں سوچنا ہوگا کہ ان حالات میں ایک مسلمان کا طرز عمل کیا ہونا چاہیے؟ اور ان مصائب و مشکلات سے نجات کیسے حاصل کی جائے؟ اس سلسلے میں قرآن وحدیث میں تفصیل سے روشنی ڈالی گئی ہے۔

۱۔ سب سے پہلی چیز یہ ہے کہ ایک مومن کو اس بات پر یقین کامل ہو کہ دنیا میں جو کچھ ہو رہا ہے، وہ رب العالمین کی مشیت اور ارادہ سے ہو رہا ہے۔ اللہ تعالیٰ کا ارشاد ہے: وَعِنْدَهُ مَفَاتِحُ الْغَيْبِ لَا يُعَلِّمُهَا إِلَّا هُوَ وَيَعْلَمُ مَا فِي الْبُرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٌ فِي

ظَلُمَاتِ الْأَرْضِ وَلَا رَظَبٍ وَلَا يَابِسٍ إِلَّا فِي كِتَابٍ مُّبِينٍ۔” اور اسی کے پاس غیب کی کنجیاں ہیں، اسے اس کے سوا کوئی نہیں جانتا۔ اور وہ تمام چیزوں کو جانتا ہے جو کچھ خشکی میں ہیں اور جو کچھ دریاؤں میں ہیں اور کوئی پتا نہیں گرتا مگر وہ اس کو بھی جانتا ہے۔ اور کوئی دانہ زمین کے تاریک حصوں میں نہیں پڑتا اور نہ کوئی تر اور خشک چیز گرتی ہے مگر یہ سب کتاب مبین میں ہیں۔“

۲۔ اچھی اور بری تقدیر پر ایمان رکھتے ہوئے بری تقدیر پر صبر کیا جائے۔ حضرت زبیر بن عدیؓ کہتے ہیں کہ ہم نے حضرت انس بن مالکؓ سے حجاج بن یوسف کے مظالم کی شکایت کی تو انہوں نے فرمایا: اصبروا فانہ لایأتی علیکم زمان الاوالذی بعدہ شر منہ حتی تلقوا ربکم سمعته من نبیکم۔ (بخاری: کتاب الفتن) ”صبر سے کام لو کیوں کہ اس کے بعد تم پر جو بھی زمانہ آئے گا وہ پہلے سے بدتر ہوگا یہاں تک کہ تم اپنے رب سے جا ملو گے۔ یہ بات میں نے تمہارے نبی سے سنی ہے۔“

جذبات میں آکر ایسا کوئی کام نہ کیا جائے جو فائدے کی بجائے الٹے نقصان کا باعث بنے۔ حضرت حدیفہؓ کہتے ہیں کہ رسول اکرم ﷺ نے فرمایا: لا ینبغی للمؤمن أن یدل نفسه قالوا: وکیف یدل نفسه. قال: یتعرض من البلاء لما لا یطیقہ۔ (ابن ماجہ: کتاب الفتن) ”کسی مومن کے لیے یہ زیب نہیں دیتا کہ وہ اپنے آپ کو ذلیل کرے۔ صحابہ کرامؓ نے پوچھا کہ کوئی اپنے آپ کو کیسے ذلیل کرے گا؟ تو آپ ﷺ نے فرمایا: وہ ایسے مصائب کا سامنا کرنے کی کوشش کرے گا جن کو برداشت کرنے کی وہ طاقت نہیں رکھتا۔“

۳۔ ان فتنوں سے اللہ کی پناہ طلب کی جائے۔ اللہ کے رسول اللہ ﷺ نے ہمیں یہ دعا سکھائی ہے: اللھم انی أعود بک من غلبۃ الدین و غلبۃ العدو و شماتۃ الأعداء۔ (نساء: الاستعاذۃ من غلبۃ العدو) ”اے اللہ! میں قرض کے بوجھ سے، دشمن کے غلبے سے اور مخالفین کی طعن و تشنیع سے تیری پناہ میں آتا ہوں۔“

۴۔ فتنوں کے وقت اپنی زبان کو بھی قابو میں رکھا جائے۔ رسول اکرم ﷺ نے ایک صحابی کو یہ نصیحت فرمائی: أمسک علیک لسانک۔ (ترمذی: باب حفظ اللسان) ”ایسے موقعوں پر اپنی زبان کو قابو میں رکھو۔“

۵۔ بلا تحقیق کوئی خبر نہ پھیلائی جائے بلکہ اس کی تحقیق و تفتیش کر لی جائے۔ اچھی خبروں کو پھیلانے سے انسان خوش فہمی اور بری خبروں کو پھیلانے سے خوف و ہراس اور بزدلی کا شکار ہو جاتا ہے، دونوں صورتیں اس کے حق میں نقصان دہ ثابت ہوتی ہیں، اسی لیے اسے فعل مذموم قرار دیتے ہوئے فرمایا گیا: **وَإِذَا جَاءَهُمْ أَمْرٌ مِّنَ الْأَمْنِ أَوِ الْخَوْفِ أَذَاعُوا بِهِ وَلَوْ رَدُّوهُ إِلَى الرَّسُولِ وَإِلَى أُولِي الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ**۔ (النساء: ۸۳) ”اور جب ان لوگوں کے پاس امن کی یا خوف کی کوئی خبر پہنچ جاتی ہے تو یہ (نوراً) اسے لوگوں میں پھیلانے لگتے ہیں۔ اگر یہ اسے (لوگوں میں پھیلانے کی بجائے) اللہ کے رسول کے سامنے اور ان لوگوں کے سامنے جو ان میں حکم و اختیار والے ہیں پیش کرتے تو جو (علم و نظر والے) بات کی تہ تک پہنچنے والے ہیں، وہ اس کی حقیقت معلوم کر لیتے (اور عوام میں تشویش نہ پھیلتی)۔“

۶۔ اپنی اصلاح کی طرف توجہ دی جائے: یہ ہم پر آج جو زیادتیاں ہو رہی ہیں، ان میں خود ہماری بد اعمالیوں کا بہت بڑا دخل ہے۔ اللہ تعالیٰ فرماتا ہے: **وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ**۔ (الشوری: ۳۰) ”اور جو بھی مصیبتیں تم کو پہنچ رہی ہیں، وہ تمہارے ہی اعمالِ بد کا نتیجہ ہیں۔“

قرآن مجید نے اس صورت حال کا حل یہ بتایا ہے: **وَإِنْ تَصَبَّرُوا وَتَتَّقُوا لَأَيُّضُرُّكُمْ كَيْدُهُمْ شَيْئًا** (آل عمران: ۱۲۰) ”اگر تم صبر سے کام لو اور پرہیزگاری کی زندگی اختیار کرو تو تمہارے مخالفین کی مکاری تمہیں نقصان نہیں پہنچا سکتی۔“

سورہ مائدہ میں فرمایا گیا: **يَأَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مِّنْ ضَلَّ إِذَا اهْتَدَيْتُمْ**۔ (المائدہ: ۱۰۵) ”مسلمانو! یاد رکھو، تم پر فقط تمہارے نفسوں کی ذمہ داری ہے، اگر تم سیدھے راستے پر قائم رہو تو گمراہ لوگ تمہیں کچھ نقصان نہیں پہنچا سکتے۔“

۷۔ اسلام کی حقیقت کو واضح کی جائے: رسول اکرم ﷺ نے قیامت کی علامتوں میں سے ایک علامت یہ بتائی ہے: **إِن النَّاسَ إِذَا رَأَوْ الْمُنْكَرَ لَا يَغْبِرُونَ** نہ اوشک أن يعمهم الله بعقابہ۔ (ابن ماجہ: کتاب الفتن) ”جب لوگ برائیوں کو دیکھ کر اس کی اصلاح کی کوشش نہ کریں تو ممکن ہے اللہ تعالیٰ ان پر اپنے عذاب کو عام کر دے۔“

ایک اور حدیث میں آپ ﷺ نے فرمایا: **بدا الإسلام غريباً وسيعود كما بدأ فطوبى للغرباء**، قالوا: **من هم يا رسول الله!** اقال: **الذين يصلحون إذا فسد الناس**۔ (السلسلة الصحيحة: ۱۲۷۲) ”اسلام کا آغاز کس مہر سی کی حالت میں ہوا اور ایک دن پھر وہ اپنی پرانی حالت پر لوٹ آئے گا“۔ ”غرباء“ کے لیے خوش خبری ہے۔ صحابہ کرامؓ نے پوچھا: ”غرباء“ سے مراد کون لوگ ہیں؟ آپ ﷺ نے فرمایا: وہ لوگ جو فتنہ و فساد کے وقت بھی لوگوں کی اصلاح کرتے ہیں۔

موجودہ دور میں اسلام سے مسلمانوں کی اسلام سے دوری اور دشمنانِ اسلام کے غلط پروپیگنڈے نے اسلام کے چہرے کو بدناما بنا دیا ہے۔ مخالفین و معاندین کی اکثریت اسلام کی حقیقت سے ناواقف ہے۔ **ذَلِكَ الَّذِينَ الَّذِينَ الْقِيمِ وَلَكِنَّ أَكْثَرَ النَّاسِ لَا يَعْلَمُونَ**۔ (الروم: ۳۰) ”یہ مضبوط دین ہے، لیکن اکثر لوگ اس کی حقیقت سے ناواقف ہیں“۔

اس لیے ضرورت اس بات کی ہے کہ ہم اسلامی تعلیمات پر عمل کرتے ہوئے اس کے پیغام کو دوسروں تک پہنچانے کی کوشش کریں۔ جب اسلام کا صحیح تعارف عام ہوگا تو غلط فہمیاں خود بخود ختم ہو جائیں گی، نیز اسلام اور مسلمانوں کے سلسلے میں برادرانِ وطن کے دلوں میں نرمی پیدا ہوگی۔
اللہ تعالیٰ اس دور پر فتن میں ہمارے ایمان کو سلامت رکھے اور کتاب و سنت پر عمل کی توفیق عطا فرمائے۔ آمین



رابطہ کے ذرائع



D- 321, Dawat Nagar, Abul Fazl Enclave,
Jamia Nagar, Okhla, New Delhi. 110025



+91-11-26951409, 26941401, 26948341



9582050234, 8287025094



raziulislam@jih.org.in



www.jamaateislamihind.org